

21 புது வாழ்வுக்கு வாய்ப்பு

வாசிப்போம்

லூக்கா 19:1-10

அன்பு, இயேசுவின் அன்பு,
எந்தன் பாவத்தை நீக்கியதால்
அந்த அன்பை நான் என்றும் விடேன்
அந்த அன்பை நான் பகிர்ந்திடுவேன்.

பாவியாக இருக்கையிலே,
இயேசு என்னைத் தேடி வந்தார்.
பரிசுத்த அன்பு இதுவே.
தியாகத்தின் அன்பு இதுவே

எனது பெயர் லேவி. இவர் என் நண்பன் சக்கேயு.
நாங்கள் இருவரும் விதண்டிப்பவர்கள். சக்கேயு
விதண்டிப்பவர்களுக்கு தலைவராயிருந்தார்.

பலஸ்தீனா தேசம் உரோமப் பேரரசின் ஆதிக்கத்திலிருந்த
போது, உரோமர் யூத மக்களிடம் வரி அறவிட்டார்கள்.
யூதராகிய நாங்கள், வரி வசூலிக்கும் பொறுப்பை
உரோமரிடமிருந்து ஏலத்தில் வாங்கி, வரிக்கு
மேலதிகமான தொகையை எமது சகோதர
யூதரிடமிருந்து வருத்தி அறவிட்டோம்.

அது மாத்திரமல்ல, ஏழை யூதர்கள், பண நெருக்கடி
ஏற்பட்ட போது செல்வந்தரான எம்மிடம் கடன்
பெற்றனர். நாங்கள் அதிக வட்டிக்கு பணம்
கொடுத்ததால், இவர்கள் தாம் பெற்ற பணத்திலும்
மூன்று அல்லது நான்கு மடங்கு மேலதிகமாக
எமக்கு பணம் செலுத்த வேண்டியிருந்தது.



யூத இனத்தை சேர்ந்த நாங்கள், பிற இனத்தவரான உரோம ஆட்சியாளருக்கு சார்பாக செயல்பட்டதை யூதரால் பொறுக்க முடியவில்லை.

எனவே, நாங்கள் சக யூதரால் வெறுக்கப்பட்டு, பாவிகளென ஒதுக்கப்பட்டோம். எமக்கு சமூகத்தில் மதிப்பிருக்கவில்லை, நண்பர்கள் இருக்கவில்லை, பணமே, எமது நண்பராக மாறியது.

ஒரு நாள் சுங்கச் சாவடியில் தனித்து இருந்தேன். யூத சமூகமும், யூத தலைவரும் மதிக்காத, பாவியாகக் கருதப்பட்ட என்னை நோக்கி, இயேசு வந்தார். “என்னைப் பின்பற்றி வா” என்று அழைத்தார். இயேசு சீடனாய் என்னை அழைத்தமை, எனக்குப் பெரும் மகிழ்ச்சியை ஏற்படுத்தியது. அனைத்தையும் விட்டு இயேசுவை பின்பற்றிச் சென்றேன். என் வீட்டில் பெரிய விருந்து அளித்தேன்.

அங்கிருந்த பரிசேயரும், மறைநூல் அறிஞரும், இயேசுவின் சீடரிடம், “வரிதண்டுபவர்களோடும், பாவிகளோடும் சேர்ந்து நீங்கள் உண்பதும் குடிப்பதும் ஏன்?” என்று கேட்டபோது, இயேசு பின்வருமாறு பதிலைக் கூறினார்.




“நோயற்றவர்க்கு அல்ல, நோயுற்றவர்க்கே மருத்துவர் தேவை. நேர்மையாளர்களை அல்ல, பாவிகளையே மனம் மாற அழைக்க வந்தேன்.” லூக்கா 5: 31-32

எனது நண்பன் சக்கேயுவின் கதையையும் கூறுகிறேன் கேளுங்கள்.

வாசிப்போம் லூக்கா 19: 1 – 10

சக்கேயு ஆயக்காரர் ,
வரி தண்டுவோர்க்குத் தலைவர்
குள்ளமானவர், ஒதுக்கப்பட்டவர்.
எரிகோவுக்கு இயேசு
வருவதைக் கேள்விப்பட்டார்.
பார்க்க விரும்பினார்.
ஒடியே ஏறினார் காட்டத்தி மரத்தில்.
என்ன ஆச்சரியம், இயேசு நின்றார்.
“சக்கேயுவே! இறங்கி வா,
உன் வீட்டில் தங்க வேண்டும்.” என்றார்.
விரைவாய் இறங்கினார் சக்கேயு, மகிழ்ச்சியோடு
வரவேற்றார்.
இயேசுவின் அன்பின் முன்னே
செல்வம் துச்சமாய் தென்படவே,
“ஆண்டவரே! கொடுப்பேன் ஏழைகளுக்கு,
என் உடமையில் பாதியினை,
பொய் குற்றம் சுமத்தி கவர்ந்தவற்றையும்
திருப்பிக்கொடுப்பேன், நாலத்தனையாய்.”
என்றான் சாக்கேயு.
“இவரும் ஆபிராமின் மகனே!
இழந்து போனதைத் தேடி மீட்கவே
மானிட மகன் வந்திருக்கிறார்” என்று
இயேசு அவரையும் நண்பனாகச்
சேர்த்துக் கொண்டார்.



மாணவர்களே, இயேசுவின் காலத்தில் பின்வருவோர் பாவிகள் என ஒதுக்கப்பட்டார்கள்:

1. உரோமப் பேரரசுக்காக யூதரிடம் வரிவசூலித்த சக்கேயு, லேவி போன்றோர்.
2. கல்வி அறிவு இல்லாததினால், நீதிச் சட்டத்தை வாசித்து அறிய முடியாத மீனவர், மேய்ப்பர் போன்றோர்.
3. விலை மாதர்

வாசியுங்கள்

லூக்கா 5:30

யூதத் தலைவர்களும், இயேசுவும் இப்பவிகளை அணுகிய விதத்தைக் கவனிப்போம்.

யூதத் தலைவர்

பாவிகளென வெறுத்து
ஒதுக்கினர்

சமுதாயத்தில் உரிய மதிப்பைக்
கொடுக்கவில்லை.
அவர்களுடன் தம்மை
அடையாளப்படுத்த
விரும்பவில்லை.

நண்பர்களாக ஏற்கவில்லை.
தம் பணிகளில் அவர்களை
இணைக்க முன்வரவில்லை.

மனம் திரும்பச் சந்தர்ப்பம்
அளிக்கவில்லை



இயேசு


பாவி என ஒதுக்கப்பட்டவர்களை
அன்புகூர்ந்து ஏற்றுக்கொண்டார்.

சமுதாயத்தில் உரிய
மதிப்பளித்தார்.
விருந்துகள் உண்பதன் மூலம்,
அவர்களுடன் தன்னை
அடையாளப்படுத்தினார்.

மனம் திரும்பியோரை நண்பராக
ஏற்றதன் மூலம், தம் பணியை
அவர்களுடன்
இணைத்துக்கொண்டார்.
லூக்கா 5:28-29

மனம் திரும்பச் சந்தர்ப்பம்
வழங்கி, முழு மனித
நல்வாழ்வுக்கு இட்டுச்
சென்றார்.

யூதச் சமுதாயத்தில் . . .



நமது சமுதாயத்திலும், பாவிகளென ஒதுக்கப்பட்டு மதிப்பளிக்கப்படாமல் நடத்தப்படும் அநேகர் உளர். இவர்களை இனங்கண்டு, அன்பு செய்து உரிய மதிப்புக் கொடுத்து, விடுதலைப் பாதையை அவர்களுக்குக் காட்டுவது கிறிஸ்தவ பணியாகும்.

நமது பாடசாலைகளிலும் வழி விலகிச் செல்லும் பிள்ளைகளை ஒதுக்கி வைக்காது, நல்வழிபடுத்துவது நமது கடமையாகும். அவர்களுடன் பழகி, அன்பு செலுத்துவதுடன் அவர்களை நண்பராக ஏற்றுக்கொண்டு, மதிப்பளித்து உதவிசெய்வதன் மூலம், அவர்களை நல்வழிப்படுத்தி இயேசுவின் சீடராக்குவோம்.

சிந்திப்போம்

- யூதத் தலைவர்கள், வரிதண்டுபவர்களை பாவிகள் என்று ஒதுக்கியதுடன், மதிப்பும் கொடுக்கவில்லை.
- இயேசு சமுதாயத்தில் மதிக்கப்படாத பாவிகளில் அன்புகூர்ந்து, அவர்களை தனது சீடராகத் தெரிவு செய்து மதிப்பளித்தார்.
- நமது சமுதாயத்திலும், பாடசாலையிலும் மதிக்கப்படாமல் ஒதுக்கப்படுவோரின் நலனுக்காக உழைப்பது நமது கடமையாகும்.

செயற்பாடு

நமது பாடசாலைகளில், வேலைத்தளங்களில், ஆலயங்களில் சிலர் புறந்தள்ளி ஒதுக்கப்படுகின்றனர். இவர்கள் புறந் தள்ளப்படுவதற்கான காரணங்களை தேடிப் பெறுக. இந்நிலையை மாற்றி, இவர்களை அச் சமூகங்களில் மனித நேயத்துடன் ஏற்றுக்கொள்ள நீர் எடுக்கக்கூடிய வழிவகைகளைக் கூறவும்.